

பிரஸார் பாரதி
அகில இந்திய வானொலி, சென்னை-4

06 06 2024

7 15

வியாழக்கிழமை

காலை

தலைப்புச் செய்திகள்

1. தேசிய ஜனநாயகக் கூட்டணியின் தலைவராக தேர்வு செய்யப்பட்டுள்ள திரு நரேந்திரமோடி குடியரசுத் தலைவரை சந்தித்து புதிய ஆட்சி அமைக்க உரிமை கோரவுள்ளார்.
2. அரசியல் சாசனத்தை பாதுகாக்க எதிர்க்கட்சிகளின் ஒருங்கிணைந்த கூட்டணி பாடுபடும் என்று காங்கிரஸ் தலைவர் திரு மல்லிகார்ஜுன் கார்கே தெரிவித்துள்ளார்.
3. மக்களவைத் தேர்தலில் திரு நரேந்திரமோடி தொடர்ந்து மூன்றாவது முறையாக வெற்றிபெற்றுள்ளதற்கு உலகத் தலைவர்கள் பலர் வாழ்த்து தெரிவித்துள்ளனர்.
4. ஏற்றுமதியாளர்களுக்கான ரீபண்ட் தொகையை அவர்களின் வங்கிக் கணக்கில் செலுத்தும் நடைமுறையை மத்திய நேர்முக வரிகள் வாரியம் அறிமுகம் செய்துள்ளது.
5. உலகக்கோப்பை கால்பந்து போட்டிக்கான தகுதிச்சுற்றுப் போட்டியில் இந்தியா இன்று குவைத்தை எதிர்கொள்கிறது.

---- இனி விரிவான செய்திகள் --

||<<<>>>||

மத்தியில் புதிய அரசு அமைப்பதற்கான முயற்சிகளில் பிஜேபி தலைமையிலான தேசிய ஜனநாயகக் கூட்டணி முழுவீச்சில் ஈடுபட்டுள்ளது.

திரு நரேந்திரமோடி விரைவில் குடியரசுத் தலைவர் திருமதி திரௌபதி முர்முவை சந்தித்து ஆட்சி அமைக்க உரிமை கோரவுள்ளதாக தகவல்கள் தெரிவிக்கின்றன.

முன்னதாக புதுதில்லியில் நேற்று தேசிய ஜனநாயகக் கூட்டணியில் இடம்பெற்றுள்ள கட்சித் தலைவர்களின் கூட்டம் நடைபெற்றது.

இந்த கூட்டத்தில் தேசிய ஜனநாயகக் கூட்டணியின் தலைவராக பிஜேபி-யின் மூத்த தலைவர் திரு நரேந்திரமோடி ஒருமனதாக தேர்வு செய்யப்பட்டார்.

திரு நரேந்திர மோடி தலைமையில் மூன்றாவது முறையாக புதிய அரசை அமைப்பதற்கான செயல்திட்டங்கள் குறித்து இந்த கூட்டத்தில் ஆலோசிக்கப்பட்டது.

இதில் தெலுங்கு தேசம் கட்சித்தலைவர் திரு சந்திரபாபு நாயுடு, ஐக்கிய ஜனதாதள தலைவரும், பீகார் முதலமைச்சருமான திரு நிதிஷ்குமார், லோக் ஜன்சக்தி கட்சியின் ராம்விலாஸ் பிரிவின் தலைவர் திரு சிராக் பாஸ்வான் மற்றும் இக்கூட்டணியில் இடம்பெற்றுள்ள பல்வேறு கட்சிகளின் தலைவர்களும் பங்கேற்றனர்.

தெலுங்கு தேசம், ஐக்கிய ஜனதா தளம் உள்ளிட்ட கூட்டணி கட்சிகளின் தலைவர்கள், பிரதமர் திரு நரேந்திர மோடி தலைமையில் மத்தியில் புதிய அரசு அமைப்பதற்கான ஆதரவு கடிதங்களையும் இக்கூட்டத்தில் வழங்கினர்.

இந்நிலையில் தேசிய ஜனநாயக கூட்டணி அரசு அமைவதற்கு மேலும் பத்து சயேட்சை உறுப்பினர்கள் ஆதரவு தெரிவித்துள்ளதாக தகவல்கள் தெரிவிக்கின்றன.

ஆதரவு கடிதங்களுடன் பிரதமர் திரு நரேந்திர மோடி, விரைவில் குடியரசுத் தலைவரை சந்திக்க உள்ளதாக செய்திகள் தெரிவிக்கின்றன.

[[<<<>>>]]

எதிர்க்கட்சிகளின் ஒருங்கிணைந்த கூட்டணியில் இடம்பெற்றுள்ள கட்சிகளின் கூட்டம் புதுதில்லியில் காங்கிரஸ் தலைவர் திரு மல்லிகார்ஜுன கார்கே தலைமையில் நேற்று நடைபெற்றது.

இந்த கூட்டத்தில் காங்கிரஸ் மூத்த தலைவர்கள் திருமதி சோனியாகாந்தி, திரு ராகுல்காந்தி, திருமதி பிரியங்கா காந்தி, சமாஜ்வாதி கட்சித் தலைவர் திரு அகிலேஷ்

யாதவ், மார்க்சிஸ்ட் கம்யூனிஸ்ட் பொதுச்செயலாளர் திரு சீதாராம் யச்சூரி, இந்திய கம்யூனிஸ்ட் பொதுச்செயலாளர் திரு டி ராஜா, தேசியவாத காங்கிரஸ் தலைவர் திரு சரத்பவார், திமுக தலைவர் திரு மு க ஸ்டாலின் உள்ளிட்டோர் பங்கேற்றனர்.

இந்த கூட்டத்திற்குப் பின்னர் செய்தியாளர்களிடம் பேசிய திரு மல்லிகார்ஜுன கார்கே, மக்களவைத் தேர்தலில் மக்களின் தீர்ப்பு பிரதமர் திரு நரேந்திரமோடிக்கு எதிராக கிடைத்துள்ளது என்று கூறினார்.

பிஜேபி-க்கு மிகப்பெரிய அளவில் இழப்பு ஏற்பட்டுள்ளதாகவும், இது பிரதமருக்கு ஏற்பட்டுள்ள தார்மீக ரீதியிலான தோல்வி என்றும் அவர் தெரிவித்தார்.

அரசியல் சாசனத்தில் கூறப்பட்டுள்ள அடிப்படை உரிமைகளை பாதுகாக்க முன்வரும் கட்சிகளை எதிர்க்கட்சிகளின் ஒருங்கிணைந்த கூட்டணி வரவேற்பதாகவும் திரு கார்கே கூறினார்,

[][]<<>>[]

புதிய அரசு அமையும் வகையில் பதவி விலகி உள்ள பிரதமர் திரு நரேந்திரமோடி தலைமையிலான அமைச்சரவையில் இடம்பெற்றிருந்தவர்களுக்கு குடியரசுத் தலைவர் திருமதி திரௌபதி முர்மு நேற்று இரவு விருந்து அளித்தார்.

இதில் பிரதமர் திரு நரேந்திரமோடி, மூத்த மத்திய அமைச்சர்கள் திரு ராஜ்நாத்சிங், திரு அமித்ஷா, திருமதி நிர்மலா சீதாராமன், திரு நிதின்கட்கரி உள்ளிட்டோர் கலந்து கொண்டனர்,

[][]<<>>[]

சட்டப்பேரவை தேர்தல் நடைபெற்ற ஆந்திரா மற்றும் ஒடிஸா மாநிலங்களில் புதிய அரசு அமைப்பதற்கான முயற்சிகள் தொடங்கியுள்ளன.

ஆந்திராவில் தெலுங்கு தேசம் கட்சி புதிய அரசை அமைக்கவுள்ளது.

இதற்காக அம்மாநிலத்தில் புதிதாக தேர்வு செய்யப்பட்டுள்ள தெலுங்கு தேசம் கட்சி சட்டமன்ற உறுப்பினர்கள் விரைவில் கூடி சட்டப்பேரவை கட்சித் தலைவராக திரு சந்திரபாபு நாயுடுவை தேர்ந்தெடுக்கவுள்ளனர்.

தேர்தலில் தோல்வியை சந்தித்ததை அடுத்து அம்மாநில முதலமைச்சர் திரு ஜெகன் மோகன் ரெட்டி தமது பதவியை நேற்று ராஜிநாமா செய்தார்.

புதிய அரசு அமையும் வரை தற்காலிக முதலமைச்சராக தொடருமாறு ஆளுநர் அவரை கேட்டுக் கொண்டார்.

ஓடிஸா மாநிலத்தில் பிஜேபி தலைமையில் புதிய அரசு அமையவுள்ளது.

அதற்கான ஏற்பாடுகள் அம்மாநில தலைநகர் புவனேஸ்வரில் முழுவீச்சில் நடைபெற்று வருகிறது.

விரைவில் பிஜேபி சட்டமன்ற உறுப்பினர்களின் கூட்டம் நடைபெறவுள்ளது.

தேர்தல் தோல்வியை அடுத்து ஓடிஸா முதலமைச்சர் திரு நவின் பட்நாயக் தமது பதவியை நேற்று ராஜிநாமா செய்தார்.

[[<<>>]]

மக்களவைத் தேர்தலில் பிரதமர் திரு நரேந்திரமோடியும், அவரது கட்சியும் தொடர்ந்து மூன்றாவது முறையாக வெற்றிபெற்றுள்ளதற்கு உலகத் தலைவர்கள் பலர் வாழ்த்து தெரிவித்துள்ளனர்.

அமெரிக்க அதிபர் திரு ஜோ பைடன், தேசிய ஜனநாயகக் கூட்டணி வெற்றிபெற்றதற்காக பிரதமர் திரு நரேந்திரமோடிக்கு வாழ்த்துக்களை தெரிவிப்பதாகவும், 65 கோடி மக்கள் பங்கேற்ற தேர்தல் வரலாற்று சிறப்புமிக்கது என்றும் கூறியுள்ளார்.

வருங்காலத்திலும் இந்தியா – அமெரிக்கா நாடுகளுக்கு இடையேயான நட்புறவு மேலும் வலுப்பெறும் என்றும் அவர் நம்பிக்கை தெரிவித்தார்.

தேர்தல் வெற்றியை அடுத்து, பிரிட்டன் பிரதமர் திரு ரிஷிசுனக் பிரதமர் திரு நரேந்திரமோடியை தொலைபேசியில் தொடர்பு கொண்டு வாழ்த்து தெரிவித்தார்,

இந்தியாவும் - பிரிட்டனும் நெருக்கமான நட்பு நாடுகள் என்றும் வருங்காலத்திலும் இந்த நட்புறவு தொடரும் என்றும் அவர் கூறினார்.

ரஷ்ய அதிபர் திரு விளாடிமிர் புட்டினும் திரு நரேந்திரமோடிக்கு வாழ்த்து தெரிவித்துள்ளார்.

மீண்டும் வெற்றிபெற்றுள்ளதன் மூலம் அரசியலில் உயர்ந்த தலைவர் திரு நரேந்திரமோடி என்பது நிரூபிக்கப்பட்டுள்ளது என்றும், இந்தியா – ரஷ்யா மக்களுக்கு இடையே நட்புறவு மேலும் நீடிக்கும் என்றும், பாரம்பரிய உறவுகளால் இருதரப்பும் பலனடையும் என்றும் அவர் கூறியுள்ளார்.

திரு நரேந்திரமோடிக்கு வாழ்த்து தெரிவித்துள்ள ஐக்கிய அரபு எமிரேட்ஸ் அதிபர் திரு ஷேக் முகமது பின் சையத் அல் நயான், அவரது தலைமையில் இந்தியா மேலும் வளர்ச்சியடையும் என்று குறிப்பிட்டுள்ளார்.

தென்கொரியா அதிபர் திரு **Yoon suk yeol**, ஐரோப்பிய கவுனிசிலின் தலைவர் திரு சார்லஸ் மிசேல் உள்ளிட்டோரும் திரு நரேந்திரமோடிக்கு வாழ்த்து தெரிவித்துள்ளனர்.

வாழ்த்து தெரிவித்துள்ள அனைவருக்கும் திரு நரேந்திரமோடி நன்றி தெரிவித்துள்ளதுடன், அவர்களுடன் இணைந்து செயல்பட தாம் உறுதியுடன் உள்ளதாகவும் கூறியுள்ளார்.

||<<>>||

கூட்டணி ஆட்சியை நடத்துவதில் பிஜேபி-க்கு நீண்ட அனுபவம் உள்ளதாக அக்கட்சியின் தேசிய மகளிர் அணி தலைவர் திருமதி வானதி சீனிவாசன் தெரிவித்துள்ளார்.

இது குறித்து அவர் விடுத்துள்ள அறிக்கையில், தொடர்ந்து மூன்றாவது முறையாக ஆட்சி அமைக்கவுள்ள தேசிய ஜனநாயகக் கூட்டணி, அடுத்த ஐந்து ஆண்டுகளுக்கு முழுமையாக நல்லாட்சியை வழங்கும் என்று கூறியுள்ளார்.

பிஜேபி தலைமையிலான தேசிய ஜனநாயகக் கூட்டணி பெரும்பான்மைக்கு தேவையான இடங்களுக்கும் கூடுதலாக பெற்றிருப்பது வரலாற்று சாதனை என்றும் திருமதி வானதி சீனிவாசன் தெரிவித்துள்ளார்.

||<<>>||

ஏற்றுமதியாளர்களுக்கான ரீபண்ட் தொகையை அவர்களின் வங்கிக் கணக்கில் செலுத்தும் நடைமுறையை மத்திய நேர்முக வரிகள் வாரியம் அறிமுகம் செய்துள்ளது.

இந்த நடைமுறை காகிதமில்லா புதிய முன் முயற்சி என்று நேர்முக வரிகள் வாரியம் தெரிவித்துள்ளது.

இதன்மூலம் வெளிப்படைத்தன்மை மேலும் அதிகரிக்கும் என்றும், உலக வர்த்தக அமைப்பின் ஒப்பந்தத்தை முழுமையாக அமல்படுத்துவதன் மூலம் வணிகத்தை

எளிதாக்கும் நடைமுறையை மத்திய நேர்முக வரிகள் வாரியம் தொடர்ந்து மேற்கொள்ளும் என்றும் மத்திய அரசின் செய்திக்குறிப்பு தெரிவிக்கிறது.

{}<<>>{}</p></div>

நாட்டின் மொத்த உணவு தானிய உற்பத்தி மூவாயிரத்து 288 லட்சம் டன்னாக இருக்கும் என்று வேளாண் அமைச்சகம் தெரிவித்துள்ளது.

மொத்த அரிசி உற்பத்தி ஆயிரத்து 367 லட்சம் டன்னாகவும், மொத்த கோதுமை உற்பத்தி ஆயிரத்து 129 லட்சம் டன்னாகவும் இருக்கும் என்றும் அது கூறியுள்ளது.

இது கடந்த ஆண்டைவிட 23 லட்சம் டன்கள் அதிகம் என்றும் அந்த அமைச்சகம் தெரிவித்துள்ளது.

துவரை உற்பத்தி 34 லட்சம் டன்னாக இருக்கும் என்றும், இது கடந்த ஆண்டைவிட கணிசமாக அதிகரித்துள்ளதாகவும் அமைச்சகத்தின் செய்திக்குறிப்பு தெரிவிக்கிறது.

{}<<>>{}</p></div>

நாட்டிலேயே முதல் முறையாக மும்பை மாநகராட்சியில் பருவ நிலைக்கான தனி பட்ஜெட் தாக்கல் செய்யப்பட்டுள்ளது.

இதற்காக பத்தாயிரத்து 224 கோடி ரூபாய் ஒதுக்கீடு செய்யப்பட்டுள்ளது.

பருவ நிலையை பாதுகாப்பதற்கான பணிகளுக்கு இந்த நிதி பயன்படுத்தப்படும்.

மும்பை மாநகரில் வழக்கமான மின் விளக்குகளுக்குப் பதிலாக

எல் இ டி விளக்குகள் மற்றும் மாநகராட்சி கட்டிடங்களில் சூரிய மின்சக்தி உற்பத்தி ஆகியவற்றுக்கும் இந்த நிதி பயன்படுத்தப்படும் என்று மாநகராட்சி தெரிவித்துள்ளது.

{}<<>>{}</p></div>

2026-ஆம் ஆண்டு நடைபெறவுள்ள உலகக்கோப்பை கால்பந்து போட்டிக்கான தகுதிச்சுற்றுப் போட்டியில் இந்தியா இன்று குவைத்தை எதிர்கொள்கிறது.

கொல்கத்தாவில் இப்போட்டி இன்று மாலை நடைபெறுகிறது.

தற்போது ஏ-பிரிவில் இடம்பெற்றுள்ள இந்தியா நான்கு புள்ளிகளுடன் இரண்டாவது இடத்தில் உள்ளது.

அடுத்தடுத்த போட்டிகளில் வெற்றிபெற்றால் மட்டுமே உலகக்கோப்பை போட்டிக்கு இந்தியா தகுதிபெற முடியும்.

||<<>>||

உலகக்கோப்பை டுவெண்டி - டுவெண்டி கிரிக்கெட் போட்டியில் அயர்லாந்து அணிக்கு எதிரான ஆட்டத்தில் இந்தியா எட்டு விக்கெட் வித்தியாசத்தில் வெற்றிபெற்றது.

நியூயார்க்கில் நேற்று நடைபெற்ற இப்போட்டியில் முதலில் ஆடிய அயர்லாந்து அணி 16 ஓவரில் அனைத்து விக்கெட்களையும் இழந்து 96 ரன் எடுத்தது.

97 ரன் எடுத்தால் வெற்றி என்ற இலக்குடன் களமிறங்கிய இந்தியா 12 புள்ளி இரண்டு ஓவரில் இரண்டு விக்கெட்களை மட்டுமே இழந்து இலக்கை எட்டியது.

பப்புவா - நியூகினியா - உகாண்டா அணிகளுக்கு இடையேயான ஆட்டம் தற்போது ப்ராவிடன்ஸில் நடைபெற்று வருகிறது.

பிரிஸ்டவுனில் இன்று இரவு எட்டு மணிக்கு நடைபெறவுள்ள மற்றொரு ஆட்டத்தில் ஆஸ்திரேலியா - ஓமனை எதிர்கொள்கிறது.

||<<>>||

ப்ரெஞ்ச் ஓப்பன் டென்னிஸ் போட்டியில் ஆடவர் இரட்டையர் பிரிவு அரை இறுதியில் இன்று இந்தியாவின் ரோகன் போப்பண்ணா – ஆஸ்திரேலியாவின் மேத்யூ எப்டன் இணை – இத்தாலி இணையை எதிர்கொள்கிறது.

||<<>>||

சர்வதேச மல்யுத்தப் போட்டி அங்கேரி தலைநகர் புடாபெஸ்டில் இன்று தொடங்குகிறது.

இதில் ஒலிம்பிக் போட்டிக்கு தகுதி பெற்றுள்ள இந்திய வீரர்கள் ஐந்து பேர் பங்கேற்கின்றனர்.

||<<>>||

ஜெர்மனியில் நடைபெறும் சர்வதேச துப்பாக்கிச்சூடும் போட்டியின் ஆடவர் பத்து மீட்டர் ஏர்பிஸ்டல் பிரிவு இறுதி ஆட்டத்திற்கு இந்திய வீரர் சரப்ஜோத்சிங் தகுதி பெற்றுள்ளார்.

ஏற்கனவே இந்திய வீராங்கனைகள் ரமிதா, இஷாசிங் ஆகியோர் இறுதி சுற்றுக்கு முன்னேறியுள்ளனர்.

End of News